

**DEĊIŻJONIJIET TAL-QRATI
SUPERJURI TA' MALTA
L-EWWEL PARTI
QORTI KOSTITUZZJONALI**

8 ta' Jannar, 1992

Imħallfin: -

**S.T.O. Prof. Giuseppe Mifsud Bonnici LL.D. - President
Onor. Joseph A. Herrera Bl.Can., Lic.Can., LL.D.
Onor. Carmel A. Agius B.A., LL.D.**

Il-Pulizija

versus

Lawrence Cuschieri

**Ordni ta' Riferenza - Smigh Imparzzjali u Pubbliku -
Trattazzjoni xierqa - Smigh xieraq - Retroattività
f'Materja Kriminali**

*L-art 39(8) tal-Kostituzzjoni u 7 tal-Konvenzjoni jistabilixxu illi huwa
dritt fundamentali li ebda liġi li tohloq reat jew piena ma jista'
jkollha effett retroattiv.*

*Ir-retroattività għalhekk hija eskluża b'mod assolut, in kwantu hija
anti-kostituzzjonali u tikser drittijiet fundamentali, f'dawn iż-żewġ
kazijiet jew tipi ta' retroattività.*

Il-Qorti Kostituzzjonali kkonfermat is-sentenza tal-Prim'Awla tal-Qorti Ċivili in kwnatu rriteniet illi fil-każ prezenti billi la joħloq reat ġdid u lanqas piena ġdida, l-akkużat ma jistax jillamenta lezjonijiet tad-drittijiet, fundamentali msemmija f' dawn l-artikoli. Il-Qorti Kostituzzjonali sabet ukoll illi l-introduzzjoni ta' l-emenda ta' l-artikolu 639(3) tal-Kap. 9 ma jistax jingħad li jikser id-dritt għat-trattazzjoni xierqa li jitolbu l-art 39(1) tal-Kostituzzjoni u 6(1) tal-Konvenzjoni.

Minkejja dak li ntqal fid-digriet ta' riferenza, il-kwistjoni fil-kawża kienet essenzjalment waħda ta' retroattività.

Il-Qorti Kostituzzjonali għandha l-ġurisdizzjoni li tapplika u tittutela d-drittijiet u libertajiet fundamentali kif espressi fil-Kostituzzjoni u fil-Konvenzjoni – imma dan ma jagħtihiex il-monopolju ta' l-Applikazzjoni u t-tutela tad-drittijiet kollha li joħorgu mill-ordinament ġuridiku ta' dawn il-Gżejjer, ibbażati fuq il-prinċipju tal-Ġustizzja.

L-emenda in kwistjoni saret fil-kuntest ta' liġi ġdida li holqot Kummissjoni Permanenti kontra l-Korruzzjoni. Emenda ta' tenur ġenerali saret permezz ta' liġi speċjali. Konsegwentement il-Qorti Kostituzzjonali ma setgħatx teradika l-Ġurisdizzjoni tagħha billi d-direttiva ta' l-artikolu 639(3) f'kull forma tagħha kienet lill-Ġudikant.

Il-Qorti Kostituzzjonali għalhekk irrevokat is-sentenza appellata in kwantu ddikjarat li kien hemm lezjoni ta' l-artikolu 39(1) tal-Kostituzzjoni u art 6(1) tal-Konvenzjoni u rrinvijat l-Atti lura lill-Qorti tal-Maġistrati – Malta għat-trattazzjoni u deċiżjoni.

Il-Qorti: – Ikkunsidrat:

Lawrence Cuschieri, kien, flimkien ma' oħrajn, qed jgħaddi kumpilazzjoni quddiem il-Qorti tal-Maġistrati – Malta – u sussegwentement dik l-istess Qorti assumiet, skond il-liġi,

kompetenza ta' Gudikatura Kriminali, u fis-27 ta' Marzu, 1989 l-Avukat Ġenerali akkuża lill-istess Lawrence Cuschieri skond dak li hemm “fl-artikoli 115(a)(b)(c), 119, 121(1), 308, 310(1)(a) u 639(3) tal-Kodiċi Kriminali (dan l-aħħar artikolu kif emendat bl-Att XXII ta' l-1988)’’;

Fis-seduta ta' dik il-Qorti, tas-6 ta' Diċembru, 1989, l-akkużat issollewa din l-eċċezzjoni:

“Il-fatti li jirreferi għalihom dan il-każ jirrimontaw għall-1982. Issa fl-1988 il-liġi giet emendata, u giet emendata b'mod li l-oneru tal-prova fuq il-Prosekuzzjoni gie mibdul u gie allegerit u l-Prosekuzzjoni qieghda titlob li Lorry Cuschieri jigi ġgudikat skond il-liġi kif emendata.

Id-difiża tgħid li dan imur kontra l-artikoli 39 sub-section 8 tal-Kostituzzjoni ta' Malta u l-artikolu 7 sub-section 1 ta' l-Att 14 (recte Att XIV ta' l-1987) li t-tnejn jitkellmu fuq in-non-retroattività tal-Liġijiet f'każ ta' proċess kriminali’’;

Fil-21 ta' Diċembru, 1989 dik il-Qorti, wara li eżaminat l-eċċezzjoni msemmija, iddegretat hekk: -

“..... il-Qorti tilqa' t-talba tad-difiża u tirreferi tali talba lill-Prim'Awla tal-Qorti Ċivili taht il-provvedimenti ta' l-artikolu 4(3) ta' l-Att XIV ta' l-1987 u 46(3) tal-Kostituzzjoni ta' Malta’’;

Quddiem l-Onorabbli Qorti Ċivili, Prim'Awla, il-Kummissarju tal-Pulizija pprezenta Nota preliminari u ssottometta illi:

(a) Ir-riferenza hija nulla, il-proċedura tikkontempla li l-Qorti tal-Maġistrati kellha tibghat il-kwistjoni u mhux it-talba tad-difiża. Fid-digriet ta' riferenza jissemma illi "jrid għalhekk jiġi deċiż jekk l-imputat għandux il-jedd jitlob rimedju kostituzzjonali u taht l-aspetti ta' drittijiet fundamentali....." u dan huwa żbaljat għaliex għal tali rimedju hemm maħsuba l-proċedura b'rikors, mentri riferenza hija ntiza biex meta tqum kwistjoni kostituzzjonali li timpedixxi lill-Qorti milli tkompli bil-proċeduri li jkollha quddiemha, dak l-ostakolu jiġi sormontat;

(b) Ir-riferenza ma fihix delineati l-parametri tal-kwistjoni b'mod ċar tant illi minn imkien ma jirriżulta liema hija d-disposizzjoni tal-Kostituzzjoni li allegatament ġiet miksura. Hemm biss imsemmi l-artikolu (6)(1)(2) tal-Konvenzjoni - imma dan m'għandu x'jaqsam xejn ma' dak li ġie diskuss kif jirriżulta mill-atti;

(c) Jekk il-kwistjoni riferita tirrigwarda s-sub-artikolu 3 ta' l-artikolu 639 tal-Kodiċi Kriminali allura - jekk il-ksur qed jiġi ravvizat rigward il-bidu fis-sehħ ta' dak is-sub-artikolu indipendentement mill-proċeduri kontra l-imputat, allura ma kienx hemm kwistjoni; u jekk il-ksur jiġi ravvizat fil-possibbiltà li l-ewwel Qorti tapplika s-sub-artikolu kif emendat, il-kwistjoni hija intempestiva;

B'nota ta' osservazzjonijiet tat-30 ta' Jannar, 1991, l-imputat, riferibbilment għal dak li ntqal fil-paragrafu 4(b) supra, ippreċiża -

"L-esponenti qiegħed jissottometti illi l-emenda għall-art. 693(3) (*recte* 639(3) tal-Kodiċi Kriminali, li saret bl-Att 22 ta'

l-1988 applikata għall-każ tiegħu, (atti allegatament kommessi fl-1982; proċess inizjat ukoll qabel l-emenda fil-liġi) tmur kontra l-garanziji kontenuti fl-artikoli 7 u 6(1) tal-Konvenzjoni Ewropeja, u fl-art. 39(1) u (8) tal-Kostituzzjoni ta' Malta'';

Il-proċess imbagħad fih sottomissjonijiet miż-żewġ partijiet fuq il-“meritu”;

Is-sub-artikolu 3 ta' l-art. 639 Kap. 9 sa l-4 ta' Ottubru, 1988, kien jaqra hekk:

“Meta x-xhud waħdani kontra l-akkużat ikun il-komplici, u x-xhieda tiegħu ma tkunx biżżejjed korroborata b'ċirkostanzi oħra, ix-xhieda ta' dan ix-xhud waħdu ma tkunx biżżejjed biex l-akkużat jiġi misjub ħati”;

Fid-data msemmija, dan ġie sostitwit hekk:

“Meta xhud waħdani kontra l-akkużat f'xi proċediment għal xi reat li ma jkunx wiehed minn dawk imsemmija fl-artikoli 112 sa 118, 120, 121, 124 sa 126 u 138, ikun il-komplici, u x-xhieda tiegħu ma tkunx biżżejjed korroborata b'ċirkostanzi oħra, ix-xhieda ta' dan ix-xhud waħdu ma tkunx biżżejjed biex l-akkużat jiġi misjub ħati”;

Il-Prosekuzzjoni tippretendi, kif jidher minn dak li hemm fir-rinviju tas-27 ta' Marzu, 1989 imsemmi fil-paragrafu 1 supra, li l-Qorti għandha tapplika l-artikolu 639(3) kif emendat fl-1988, waqt li l-akkużat jidhirlu li għandu jibqa' japplika l-artikolu kif kien - almenu fis-17 ta' Marzu, 1983 meta bdiet il-kumpilazzjoni kontra tiegħu - kif jidher mill-atti li għandha

quddiemha l-Qorti – billi l-istess kienet il-posizzjoni meta ġew kommessi l-atti inkriminati skond kif dawn huma allegati;

L-Onorabbli Qorti Ċivili, imsemmija, iddeċidiet ir-riferenza fil-11 ta' Ġunju, 1991 u fid-dispożittiv qalet:

“..... li jekk l-emenda għall-artikolu 639 tal-Kodiċi Kriminali introdotta bl-Att XXII ta' l-1988 tiġi applikata fil-proċeduri li hemm pendenti quddiem il-Qorti tal-Maġistrati tal-Pulizija Ġudizzjarja kontra Lawrence *sive* Lorry Cuschieri, ikun qed jiġi vvjolat id-dritt fundamentali tiegħu salvagwardat fl-artikolu 39(1) tal-Kostituzzjoni ta' Malta u fl-artikolu 6 tal-Konvenzjoni Ewropeja u konsegwentement a tenur ta' l-artikolu 4(3) ta' l-istess Att u l-artikolu tal-Kostituzzjoni ta' Malta, turrinvija l-proċess lill-Qorti tal-Maġistrati.....biex jitkompla u jiġi deċiż skond il-liġi u fid-dawl ta' din id-deċiżjoni u dan wara li jiskadi t-terminu ta' appell tal-partijiet”;

Il-Kummissarju tal-Pulizija appella għaliex:

(a) “L-ordni ta' riferenza mhuwiex validu, kif ġie preliminarjament sottomess – ara paragrafu 4(a) supra. Il-Qorti tal-Maġistrati fl-ebda hin ma ddeċidiet li tapplika jew li se tapplika, is-sub-artikolu (3) ta' l-art. 639 Kap. 9. L-art. 46(3) tal-Kostituzzjoni ma jirreferix għal **allegazzjoni** li xi disposizzjoni “tkun x'aktarx ser tiġi miksura” kif jgħid is-sub-artikolu 1 ta' l-istess artikolu. Il-Qorti kellha tgħid – l-ewwelnett jekk kinitx beħsiebha tapplika l-artikolu 639 Kap. 9 kif emendat għaliex altrimenti jiġri li wieħed jipprova jantiċipa kull deċiżjoni ta' kull qorti bil-**possibbiltà** ta' ksur tad-drittijiet fundamentali jekk dik id-deċiżjoni tkun mod u mhux mod ieħor u tali possibbiltà ssir

il-bażi ta' "ordni ta' riferenza";

Is-sentenza appellata, fuq dan il-punt preliminari, **donnha** kienet tal-fehma li huwa validu, imma qalet hekk:

"Din il-Qorti tifhem **però li fiċ-ċirkostanzi**, l-ewwel Qorti kienet ġustifikata li tgħaddi l-każ lil din il-Qorti biex jiġi minnha determinat skond kif tippovdi l-liġi.

Għalhekk din il-Qorti tifhem li l-ordni ta' riferenza ma hix nulla.....";

Fis-sentenza m'hemm ebda indikazzjoni x'kienu ċ-ċirkostanzi li jiġġustifikaw lill-Qorti tal-Maġistrati biex tagħmel l-"ordni" li għamlet, u din il-Qorti ma sabitx la ċirkostanzi ġustifikattivi f'dak li għamlet l-Onorabbli Prim'Awla tal-Qorti Ċivili, meta eleminat bil-mod ikkwotat, il-punt preliminari ta' l-intimat;

Din il-Qorti għalhekk fuq dan il-punt proċedurali ta' ċerta importanza, thoss li għandha l-obbligu li tirreġistra xi kajrifikazzjonijiet;

Essenzjalment, il-Qorti tal-Maġistrati bid-digriet jew ordni ta' riferenza tal-21 ta' Diċembru, 1989 uriet li kienet fehmet l-eċċezzjoni mogħtija minn Lawrence Cuschieri fis-6 ta' Diċembru, 1989 (para. 2 supra) bħala sottomissjoni fis-sens illi billi kien hemm il-possibbiltà li l-istess Qorti setgħet fis-sentenza eventwali tagħha tapplika l-art. 639(3), kif emendat fl-1988, allura din tfisser illi l-akkużat seta' jippretendi li b'daqshekk dritt fundamentali tiegħu sanzjonat mill-artikoli 39(1) tal-Kostituzzjoni

u 6 tal-konvenzjoni, kien **x'aktarx se jiġi miksur**;

Bir-rigward kollu għall-Qorti tal-Maġistrati, dak li għamlet bl-ordni tagħha kien għal kollox inkongruwu għaliex l-istess Qorti ma tistax, qua Qorti tipprospetta li hija stess **x'aktarx** se tikser dritt fundamentali ta' l-akkuzat. Din posizzjoni diskordanti u inkoerenti, u għalhekk, **billi qeghdin fil-kamp tal-proċedura kostituzzjonali rigward id-drittijiet fundamentali**, jekk huwa possibbli, dik id-diskordanza u dik l-inkoerenza, iridu jiġu xjolti f'konkordanza u koerenza permezz ta' interpretazzjoni beninja u abbondanti;

Adoperat dan il-metodu, din il-Qorti tista' tiegħu l-ordinanza tal-Qorti tal-Maġistrati bħala li Prattikament tfisser li dik il-Qorti kien jidhrilha li l-art. 639(3), kif emendat, inkwantu jstabilixxi regola ta' proċedura kellu jiġi minnha applikat immedjatament, proprju għaliex hija regola ta' proċedura;

Analisi loġika kif għandha tkun, tal-posizzjoni ġuridika li nholqot wara r-rinviju ta' l-Avukat Ġenerali tas-27 ta' Marzu, 1989 u l-eċċezzjoni ta' l-akkuzat registrata fis-6 ta' Dicembru, 1989, għandha però twassal għal konkluzzjonijiet proċedurali differenti minn dawk li ġew segwiti u li bir-raġun qed jillamenta minnhom l-intimat;

L-opposizzjoni ta' l-akkuzat kellha difatti tittiehed li **sostanzjalment u ġuridikament tammonta għal ksur attwali, u mhux potenzjali**, tad-dritt fundamentali tiegħu li gara malli u meta l-*Attorney General* talab l-applikazzjoni ta' liġi kif emendata, sabiex il-Qorti tagħmel valutazzjoni jew stima differenti tal-provi ġa minnha mismugħa - semplicement

għaliex il-proċeduri kriminali li bdew fl-1983, għadhom – sitt snin wara – jkarkru, skond l-użu deprekabli tal-logoriju abitwali fil-qrati, apparentement konvenjenti għal kulhadd barra forsi, għall-akkużat;

Għalhekk, proprjament, l-akkużat kellu quddiem il-Qorti tal-Maġistrati, iqanqal il-kwistjoni li bir-rinviju ta' l-Avukat Ġenerali msemmi huwa kien sofra ksur tad-drittijiet fundamentali tiegħu, billi huwa nkwantu imputat jew akkużat ta' xi reat, irid jirrispondi għall-htija lilu attribwita skond il-ligijiet viġenti fiż-żmien li huwa jkun ikkummetta l-allegat reat, – huma x'inhuma dawk il-Ligijiet, kemm sostantivi u kemm aġġettivali, kif jinghad, amennochè dawk il-ligijiet ma jkunux tbiddu b'mod li minnhom jista' jibbenefika l-akkużat minhabba l-bidla fil-politika legiſlattiva ta' l-Istat – kif ġa ġie minn din il-Qorti ppronunzjat fl-10 ta' Diċembru, 1991 fir-rikors numru 332/91 fl-ismijiet *Joseph Picco vs. L-Avukat Ġenerali*;

F'din l-aħħar imsemmija sentenza, il-Qorti esprimiet il-fehmiet tagħha rigward l-espressjoni li hemm fl-art. 46(1) tal-Kostituzzjoni:

“... tkun x'aktarx ser tiġi miksura”

– riferibbilment għal xi waħda mid-disposizzjonijiet li jikkawtelaw id-drittijiet fundamentali reċepiti mill-Kostituzzjoni, u fl-ewwel lok għamlet id-distinzjoni sempliċi bejn **possibbiltà** ta' ksur u **probabbiltà** ta' ksur, u fit-tieni lok illi għalkemm huwa possibbli li kull qorti tikser dawk id-drittijiet (kif *purtroppo* jattestaw tant u tant episodji koroh matul l-istorja ta' l-umanità) irid jiġi verament u gravament indikat b'indizzji (jekk mhux

provi) li, **illum**, qorti, **probabbilment** se tikkommetti dan l-izball, u tikser dritt fundamentali;

Dawk il-fehmiet tal-Qorti, anki hawn, qegħdin isibu punti ta' appoġġ, għaliex kieku l-proċedura f'din il-kawża tiftiehem fis-sens li l-lament ta' Lawrence Cuschieri huwa li d-dritt fundamentali tiegħu **x'aktarx** se jinkiser minn dik il-Qorti stess, allura dik il-Qorti, jekk tagħmel ir-riferenza tkun, implicitament, qed turi li dik il-probabbilità teżisti u l-kweżit tagħha jkun dirett biex il-Qorti kompetenti tistabilixxi mhux il-probabbilità tal-ksur, iżda jekk dik il-futura deċiżjoni tikkostitwixxix leżjoni ta' dritt fundamentali jew le. Jekk l-ewwel Qorti ma tarax li hemm dik il-probabbilità da parti tagħha li tiddeċidi fit-termini lamentati, allura ma tistax tagħmel ir-riferenza għaliex dik tkun proċedura ġuridikament inutli u merament akkademika. Din tkun posizzjoni ġudizzjarjament anomala u għalhekk għandha tiġi evitata;

(b) Għal dawn ir-ragunijiet il-Qorti se tghaddi biex tikkunsidra jekk ir-rinviju ta' l-Avukat Ġenerali kontra l-akkużat bit-talba li jiġi applikat l-art. 639(3) Kap. 9 kif emendat, jikkostitwixxix leżjoni ta' dritt fundamentali ta' Lawrence Cuschieri;

Is-sentenza appellata fid-dispositiv tirritjeni illi l-artikolu 639(3) Kap. 9 jikser id-dritt **fundamentali** ta' l-akkużat kontemplat fl-art. 6 tal-Konvenzjoni. Ma tghidx għal liema parti speċifika ta' l-artikolu qed tirriferixxi, però, obiter tghid:

“Illi l-artikolu 6 tal-Konvenzjoni Ewropeja jissalvagwardja li “kulhadd huwa intitolat għal smiġħ imparzjali u pubbliku fi

żmien raġonevoli minn tribunal indipendenti u imparzjali mwaqqaf b'ligi"; provvediment simili għal "*fair hearing*" jinsab ukoll fl-artikolu 39 tal-Kostituzzjoni";

Hawnhekk tajjeb li jiġi nnotat illi għal xi raġuni jew oħra "*fair and public hearing*" tat-test ingliż tal-Konvenzjoni, ġie tradott bħala "smiġh imparzjali u pubbliku" fit-test malti; illi t-test franciż tal-Konvenzjoni jgħid:

"cause soit entendue equitablement, publiquement";

Waqt li l-Kostituzzjoni fl-art 39(1) tghid "smiġh xieraq";

L-applikazzjoni ta' l-art. 639(3) Kap. 9 ma għandu ebda aspett negattiv rigward l-elementi ta' imparzjalità u pubblicità msemmija fl-art. 6 tal-Konvenzjoni u mkien fis-sentenza appellata m'hemm accenn għal dan;

Jibqa' għalhekk li jiġi kkunsidrat l-impatt u r-rilevanza ta' "smiġh xieraq" għall-kwistjoni in kawża – (infra para. 8(d));

Fir-riferenza tal-Qorti tal-Maġistrati hemm ukoll imsemmi, barra s-sub-artikolu (1), is-sub-artikolu (2) ta' dan l-artikolu 6 tal-konvenzjoni;

Dan jgħid:

"Kull min ikun akkuzat b'reat kriminali għandu jiġi meqjuz li jkun innocenti sakemm ma jiġix pruvat hati skond il-ligi";

u frankament, dan m'għandu x'jaqsam xejn mal-kawża;

(ċ) Ir-riferenza, soprendentement, issemmi l-artikolu 7 tal-Konvenzjoni, kwazi kwazi incidentalment, kwazi “*en passant*”, u tghid:

“**Inoltre** l-artikolu 7 ta’ l-Att XIV ta’ l-1987 jolqot (ir-) retroattività ta’ ligijiet li joħolqu offiżi ġodda u pieni aktar ħorox għal offiżi ġa kommessi”;

Intqal “soprendentement” għaliex hawnhekk il-kwistjoni kollha hija **wahda mid-diversi** aspetti tal-problema tar-retroattività u l-art. 7 tal-Konvenzjoni huwa dak li jikkunsidra u jstabilixxi meta r-retroattività tolqot dritt fundamentali:

(1) **Hadd** ma għandu jitqies li jkun ħati ta’ reat kriminali minhabba f’xi att jew missjoni li ma kinux jikkostitwixxu reat kriminali skond liġi nazzjonali jew internazzjonali fil-ħin meta jkun sar. Lanqas ma għandha tingħata piena akbar minn dik li kienet applikabbli fiż-żmien meta r-reat kriminali jkun sar.

(2) Dan l-artikolu m’għandux jippreġudika l-proċeduri u l-applikazzjoni tal-piena dwar xi ħadd għal xi att jew omissjoni li fiż-żmien meta jkun sar, kien kriminali skond il-prinċipji generali tal-liġi, rikonoxxenti minn nazzjonijiet ċivilizzati”;

Is-sentenza appellata qalet illi:

“fiċ-ċirkostanzi tal-każ ma tirravviżax ksur tad-disposizzjonijiet fundamentali kif enuncjati fl-artikolu 39(8) tal-Kostituzzjoni u fl-artikolu 7 tal-Konvenzjoni Ewropja”;

Fuq din, Lawrence Cuschieri interpona appell incidental

u jghid illi l-espressjoni “Hadd ma ghandu jitqies li **jkun hati** “ta’ reat” tal-Konvenzjoni, li fit-test ingliz tinqara “*no one shall be held guilty of any criminal charge*”, liema espressjonijiet huma wkoll uzati fil-Kostituzzjoni – art. 38(8) – huma espressjonijiet differenti minn dawk li hemm uzati fil-Kodiċi Kriminali. Jissottometti wkoll li din id-differenza:

“tintroduċi fid-divjet tar-retroattività l-element tal-*quantum* probatorju proċesswali. Il-garanzija kostituzzjonali ma tittutelax biss in-*non-reita* ta’ l-akkużat, iżda tipproteġih ukoll li ma jinstabx hati in forza ta’ disposizzjoni retroattività tal-*ligi*”;

Din is-sottomissjoni hija inaċċettabbli. L-ewwelnett “*be held*” tal-versjoni ngliza l-akkużat qed jittraduċiha **ma jinstabx**, meta t-test malti korrettement jghid “ma ghandux jitqies”; u din il-frazi ma tistax tfisser li hija allużjoni għal proċedura ta’ tfittxija biex jinstab, li l-appellant qed jipprova jghid billi juża’ dan il-verb – jinstab; fit-tieni lok, anki kieku jintuża dan il-verb – jinstab – xorta waħda dan jindika u jirreferixxi għall-**final**, għall-part deċizzjonali ta’ kull proċess, u mhux għall-proċedura li twassal għal dik is-sentenza; u fit-tielet lok, il-qari ta’ l-artikolu kollu – fiż-żewġ versjonijiet – Kostituzzjoni u Konvenzjoni – jindika dak li preċiżament huwa eskluż b’mod assolut għaliex huwa fundamentali ċjoè ż-żewġ tipi ta’ retroattività;

(d) Kif diġà ssemma qabel – para 8(a) – il-ġudizzju ta’ l-Onorabbli Prim’Awla tal-Qorti Ċivili huwa mpernjat fuq dak li tfisser “smiġh xieraq” li jsemmu l-artikoli 39(1) tal-Kostituzzjoni u “*fair hearing*” fit-test ingliz tal-Konvenzjoni;

Fil-ligijiet tagħna, fil-versjonijiet originali bit-taljan kienet tintuża l-kelma “trattazzjoni”, li kienet tikkompreni r-regolamentazzjoni ta’ dak kollu li huwa kompriż fil-proċediment ta’ kull kawża mindu tibda sakemm tiġi konkjuża b’mod finali. Fil-pajjiżi anglo-sassoni, u l-aktar fl-Ingilterra, tintuża l-kelma “*hearing*” u meta l-ligijiet tagħna ġew tradotti bil-malti, ġiet preferita l-kelma **smiġh** għal dik tradizzjonali – **trattazzjoni** – bħallikieku t-traduzzjoni saret mill-ingliż flok mit-taljan. “*Hearing*” skond “*The Shorter Oxford English Dictionary - 1933*” għandha s-sinjifikat ta’ –

“The listening to evidence and pleadings in a court of law; the trial of a cause; specifically – a trial before a judge without a jury 1576”;

Dan jindika li l-aċċent fit-tifsira ta’ “**hearing**” qiegħed fuq il-parti orali tal-proċediment ġudizzjarju, waqt li “**trattazzjoni**” tikkompreni l-fażijiet kollha tal-proċediment; kif jillustra l-ewwel artikolu (220) – tat-“*Titolo V - Della Trattazione delle cause*” tal-“*Parte Prima, Libro Secondo*” ta’ l-Ordinanza IV ta’ l-1854:

*“È dovere del Registratore di fare affigere al lato della porta della sala di **udienza**, la lista delle cause da essere **trattate** nella rispettiva seduta, almeno due giorni prima di quello destinato per la **trattazione**.....”;*

Dan huwa l-artikolu 194 tal-Kap. 12 – u kull fejn kien hemm il-kelma *trattazione*, jew varjazzjoni tagħha, jingħad smiġh, u l-kelma **udienza** – “*hearing*” din ġiet evitata bi-traduzzjoni – l-awla tal-qorti – li mhix “*sala di udienza*”. Il-Kodiċi ta’ Organizzazzjoni u Proċedura Ċivili jibda t-titolu

tat-trattazzjoni sa mill-mument li r-Registratur iwahhal il-lista tal-kawzi li jkunu se jinstemghu;

Il-ligi mbaghad, tkompli tindika fejn tieqaf it-trattazzjoni ta' kawza:

“(1) Is-smigh ta' kawza jinghad maghluq bil-kontro-replika, kemm-il darba l-partijiet jew l-avukati taghhom ma jkunux imsejha mill-Qorti biex jaghtu spjegazzjonijiet ohra, jew ma jkunux, f'kazijiet speċjali, inghata lilhom il-permezz li jaghmlu xi osservazzjoni partikolari;

(2) **Wara l-eghluq tas-smigh tal-kawza**, ma jistghux jingiebu provi ohra hlief ghal raguni u bil-premess tal-Qorti”;

It-trattazzjoni tal-kawza ghalhekk tispicċa u tinghalaq meta l-kawza tigi mħollija ghas-sentenza, u hija din li mbaghad taghlaq il-kawza. U difatti t-**Titolu VI** ta' l-ewwel Taqsima tat-Tieni Ktieb tal-Kodiċi ta' **Proċedura Ċivili** li jsegwi immedjatament dak li jittratta “Fuq is-smigh tal-kawzi” huwa msemmi “Fuq id-Digrietni Sentenzi u Appelli”. Is-sentenzi jinghataw meta tispicċa t-**trattazzjoni** u l-artikolu rinfaccjat ghalhekk billi huwa direttiva fuq il-punti ġudikanti tal-proċess ma jistax jitqies li jeffettwa, bhala tali, is-smigh tal-kawza;

Issa l-ewwel Qorti waslet fil-konkluzjoni li l-akkużat mhux se jkollu trattazzjoni xierqa, fuq din il-konsiderazzjoni:

“Illi ċertament il-bidla fil-posizzjoni ġuridika tal-partijiet poggiet lil Cuschieri f'posizzjoni zvantagġjata vis-a-vis dik li kienet il-posizzjoni tiegħu meta ġie mressaq l-ewwel darba

quddiem il-Qorti; din il-bidla saret wara li huwa kien ġa ġie mressaq quddiem il-Qorti dwar l-istess reat, u huwa ma seta' jagħmel xejn dwar din il-bidla; kamjament simili li jista' jkun anke deċiżiv "*for the general evaluation of the trial as a whole*", bil-possibbli applikazzjoni ta' l-emenda in kwistjoni jindika li l-prinċipju rikjest għal smiġh xieraq mhux qed jiġi mħares";

Bir-rigward kollu għall-ewwel Qorti, billi Cuschieri fl-1988 tpoġġa f'posizzjoni aktar żvantaġġjata minn dik li kienet inizjalment fl-1983, tista' tkun konsiderazzjoni importanti li l-ġudikant irid jiżen meta jrid jiddeċidi għandux japplika n-norma l-ġdida jew dik qadima, imma dik il-bidla ma jistax jingħad li hija attribwibbli għal proċedura li mhix xierqa, imma għal fattur ta' l-applikazzjoni fis-sentenza ta' norma ġdida liema applikazzjoni tista' tiġi konsiderata bħala effettivament applikazzjoni retroattiva. Dan l-iżvantaġġ jista' jiġi konsiderat li jikser id-drittijiet ta' l-akkużat imma dan mhux ekwivalenti għall-ksur ta' **dritt fundamentali**;

Is-sentenza appellata tagħmel riferenza għall-"**prinċipju rikjest għal smiġh xieraq**" u donnu li dan il-prinċipju huwa dak li l-istess Qorti tikkwota mis-sentenza ta' din il-Qorti tas-16 ta' April, 1973, fil-kawża Emmanuel Formosa vs. Kummissarju tal-Pulizija, jiġifieri illi:

"Il-prinċipju aċċettat f'din il-materja tad-dritt għall-"*fair trial*" hu li l-apprezzament għandu jkun tal-ġudizzju kollu fl-assiem tiegħu (*f'ensemble du process*)";

Dan ifisser li biex jiġi deċiż jekk kienx hemm jew le smiġh xieraq ma għandux jiġi konsiderat element wieħed ta' dak il-

gudizzju imma dak kollu li ġara fih, tant illi dik is-sentenza tkompli billi tikkwota x'qalet il-Kummissjoni Ewropeja tad-Drittijiet tal-Bniedem, *Yearbook of the European Convention on Human Rights*, Vol. LV, p. 548:

“the question whether the trial conforms to the standard laid down by paragraph (1) of Article 6, must be decided on the basis of a consideration of the trial as a whole, and not necessarily on the basis of an isolated consideration of one particular aspect of the trial or one particular incident”;

Issa s-sentenza appellata tgħid illi dan il-prinċipju, fil-każ preżenti “bil-possibbli applikazzjoni ta’ l-emenda” mhux qed jiġi mħares, u din il-Qorti tikkonferma li ma tistax issegwi dan ir-raġunament li huwa l-argument konklussiv tas-sentenza appellata;

Parti minn dak li ntqal s’issa jista’, għall-kjarezza, jiġi rikapitulat hekk:

(i) Li l-artikolu 39(9) tal-Kostituzzjoni u 7 tal-Konvenzjoni jistabilixxu illi huwa dritt fundamentali li ebda liġi li tohloq reat jew piena ma jista’ jkollha effett retroattiv;

Ir-retroattività għalhekk hija eskluża b’mod assolut, inkwantu hija anti-kostituzzjonali u tikser drittijiet fundamentali, f’dawn iż-żewġ każijiet jew tipi, ta’ retroattività;

Is-sentenza appellata, korrettement, irriżeniet illi, fil-każ preżenti, billi la joħloq reat ġdid u lanqas piena ġdida, l-akkużat ma jistax jillamenta leżjonijiet tad-drittijiet fundamentali

msemmija f'dawn l-artikoli;

(ii) Illi l-introduzzjoni ta' l-emenda ta' l-artikolu 639(3) tal-Kap. 9 ma jistax lanqas jinghad li tikser id-dritt għal trattazzjoni xierqa li jitolbu l-artikoli 39(1) tal-Kostituzzjoni u 6(1) tal-Konvenzjoni;

(iii) Illi meta fis-6 ta' Dicembru, 1989 Lawrence Cuschieri (fil-verbal, skorrettement indikata bhala Carmel sive Lorry), issolleva l-eċċezzjoni li sussegwentement saret "il-kwistjoni" ta' natura kostituzzjonali riferita mill-Qorti tal-Maġistrati - din kienet tillamenta minn ksur tad-drittijiet kontra r-retroattività - jiġifieri l-artikoli 39(8) tal-Kostituzzjoni u 7 tal-Konvenzjoni - (li fil-verbal jidhru ingarguljati bhala "l-artikolu 7 u 39(a), l-ewwel wieħed tal-Konvenzjoni Ewropeja u t-tieni wieħed tal-Kostituzzjoni ta' Malta");

B'danakollu d-digriet ta' riferenza tal-Qorti li qed jiġi konsiderat, u li sar fil-21 ta' Dicembru, 1989 - wara li jgħid li l-lanjanza hija:

“Illi taht l-artikolu 639 l-oneru tal-prova u l-korroborazzjoni neċessarja **nbidlu** b'mod preġudizzjevoli għall-imputat”.

Ikompli hekk:

“**Inoltre** d-difiża tara **wkoll** ksur tad-drittijiet sanciti mill-artikolu 6(1)(2) tal-konvenzjoni Ewropeja.....”;

Din l-impostazzjoni mhux biss ma tirriżultax li saret **hekk** mid-difiża - (ammenocchè ma saritx permezz ta'

sottomissjonijiet verabli li però ċertament kellhom jiġu b'xi mod ridotti u reġistrati f'forma miktuba) – imma holqot impreċizjonijiet tali li din il-Qorti sabitha diffiċli biex tholl – mhux tant il-kwistjoni – imma l-inkrostazzjonijiet li inutilment ingabru fuqha;

Għalhekk huwa ċar illi l-kwistjoni hija essenzjalment waħda ta' retroattività. Irid jiġi mill-ewwel realizzati illi r-retroattività tal-liġijiet hija problema li tohloq diversi **diffikultajiet**. Tnejn minn dawn id-diffikultajiet huma kategorizzati għal rashom u kkundannati bħala assolutament leżivi **tad-drittijiet fundamentali ta' l-individwu li jkun akkużat b'reat kriminali**. Dak li sfortunatament ma ġiex realizzati u konsiderat – sa mill-bidu nett ta' din il-vertenza huwa illi l-promulgazzjoni ta' kull liġi tohloq immedjatament problemi ta' dritt transitorju, li diversi drabi, l-istess liġi ġdida tipprova tirregola hija stess, imma, fi kwalunkwe każ, iridu b'xi mod jiġu konkordati mill-ġudikant skond il-prinċipji **generali tad-Dritt**. Għalhekk il-problematika tar-retroattività, mill-**punto di vista kostituzzjonali**, sallum, hija **ċirkoskritta** għaż-żewġ kategoriji msemmija, imma dan ma jfissirx illi l-istess problematika ma testendix u mhux akuta u kompenetrati fil-kamp ta' drittijiet importantissimi għalkemm mhumieq mogħtija l-koperatura assoluta ta' kostituzzjonalità;

Għalhekk id-diversi referenzi ta' duttrina u ġurisprudenza li hemm fil-proċess huma validi fil-kuntest tad-dibattitu rigward id-drittijiet ta' l-akkużat fi proċess kriminali. Però dawn m'humieq neċessarjament jew essenzjalment ta' natura "kostituzzjonali" fis-sinjifikat li din il-kelma għandha skond id-dettat tal-Kostituzzjoni, u issa, tal-Konvenzjoni;

Difatti, din id-distinzjoni għandha tiġi senjalata fid-duttrina u l-ġurisprudenza, li estratti minnhom jiformaw parti mill-atti proċesswali, speċjalment bejn dik amerikana, jew aħjar ta' l-Istati Uniti, min-naħa, u l-Ingliża u t-taljana mill-oħra, distinzjoni għa nnotata minn Sir Carleton Kemp Allen:

“..... so far as English law is concerned, it is enough to say that while there is nothing to prevent Parliament from passing a retroactive law - it is in no sense “unconstitutional” as it is in the United States and in some other countries - there is the strongest prejudice against it when it is employed to the detriment of the subject, though the position is different when it is employed for the relief ex post facto of unwitting offenders or for purely procedural matters which call for correction.”

- *Law and Order - Stevens & Sons Ltd., 1956, p. 233;*

Naturalment, minn dak iż-żmien 'il hawn, iż-żewġ kategoriji ta' retraattività li jikkontemplaw il-Kostituzzjoni u l-Konvenzjoni, kif għa ntqal, huwa assolutament barra minn kull diskussjoni jew dibattitu għaliex huwa fundamentament anti-kostituzzjonali;

U dan huwa l-punt kardinali ta' din il-kawża. Il-qradi ordinarji kollha għandhom f'idejhom, mhux biss l-applikazzjoni imma wkoll, u fuq kolloxx, it-tutela tad-drittijiet tal-partijiet in kawża - kemm jekk wieħed minn dawn ikun sempliċi ċittadin u kemm jekk dan ikun l-Istat innifsu. Din il-Qorti Kostituzzjonali għandha l-ġurisdizzjoni li tapplika u tittutela d-drittijiet u l-libertajiet **fundamentali** kif espressi fil-Kostituzzjoni u fil-Konvenzjoni - imma dan ma jagħtihiex il-monopolju ta' l-

applikazzjoni u t-tutela tad-drittijiet kollha li johorgu mill-Ordinament Ġuridiku ta' dawn il-Gżejjer, ibbażati fuq il-prinċipji tal-Ġustizzja. Dik hija l-funzjoni obbligatorja u imprexindibbli tal-Qrati kollha u din il-Qorti m'għandhiex il-funzjoni li tassumi l-ġurisdizzjonijiet li jappartienu għad-diversi Qrati l-oħra;

Dan premess u sottolineat, din il-Qorti tista' biss tosserva illi jekk jiġu ezaminati ż-żewġ versjonijiet tas-sub-artikolu 3 ta' l-artikolu 639, Kap. 12 - ikkwotati fl-paragrafu 6 supra - hawnhekk *si tratta* ta' normi direzzjonali lill-ġudikant biex huwa jista' jiġi ggwidat fil-valutazzjoni tax-xhieda tal-**kompliċi** kontra l-akkuzat, fi proċess kriminali. L-emenda għar-regola ġenerali riferibbli għar-reati kollha tal-Kodiċi Kriminali, saret, fil-kontest ta' liġi ġdida li ħolqot Kummissjoni Permanenti kontra l-Korruzzjoni (Att XXII ta' l-1988). B'hekk emenda ta' tenur ġenerali saret permezz ta' liġi speċjali - metodu legiſlattiv li tant mhux ortodoss illi, b'mod tant daqstant ieħor inegwali, l-Avukat Ġenerali fir-rinviju tas-27 ta' Marzu, 1989, wara li indika l-artikolu 639(3) tal-Kodiċi Kriminali, *hass in-necessità li, fra parentesi*, inizzel:

“(dan l-aħħar artikolu kif emendat bl-Att XXII ta' l-1988)”

li ma jmurx il-ġudikant, ma jindunax li l-liġi ġenerali kif jafha, inbidlet, “*in punta di piedi*” bl-aħħar artikolu ta' liġi speċjali li waqqfet Kummissjoni Permanenti, intiża biex jiġi arginat id-dilagar tal-korruzzjoni fil-burokrazija ta' l-Istat modern; organizmu li kiber daqs kemm kiber l-Istat u, naturalment, mal-kobor tiegħu, pari passu - jiġi attakkat minn dawk l-elementi ta' deġenerazzjoni li jakkompanjaw il-

generazzjoni ta' kull haġa li joħloq il-bniedem;

Għal dawn ir-raġunijiet kollha din il-Qorti ma tarax kif tista' teradika l-gurisdizzjoni tagħha fil-każ preżenti, billi d-direttiva ta' l-artikolu 639(3), f'kull forma tiegħu, hija lill-ġudikant – mhux bhala xi miżura riġida ta' preċiżjoni matematika u kwantitattiva, imma għall-formazzjoni ta' dik il-konvinzjoni konxjenzuża profonda u persważa li jikkomponu kull ġudizzju tal-ġudikant, u fil-waqt li tibgħat lura l-atti lill-Qorti tal-Maġistrati (Malta) biex il-kawża tiġi ttrattata u deċiża skond il-ħaq, tfakkarha fil-massima rinaxximentali ta' Jocabus Menochius:

“Novae constitutionis effectus revocari debet ad raeterita, si tantummodo declaret quod quod antea leges caverant. Declaratio autem nihil novum vel dat ve statuit”.

Bil-kumment addizzjonali ta' l-anonimu – li l-Qorti tagħmel tagħha:

“Haec regula est generalioris regulae exceptio. Vult regula generalis nullam legem retroactivum effectum habere debere”;

Għalhekk, fis-sens hawn fuq dettaljat, is-sentenza appellata hija kkonfermata, inkwantu ddikjarat li m'hemmx leżjoni ta' l-artikoli: 39(8) tal-Kostituzzjoni u 7 tal-Konvenzjoni u rrevokata inkwantu ddikjarat li hemm leżjoni ta' l-artikolu 39(1) tal-Kostituzzjoni u 6(1) tal-Konvenzjoni; u l-atti għandhom jiġu rrinvjati lill-Qorti tal-Maġistrati – Malta – għat-trattazzjoni u deċiżjoni tal-kawża.

Spejjeż bla taxxa.
